
It-Twelid ta' Sidna Gesù Kristu

Solennità – Quddiesa tal-Vgili

Qari I

Il-Mulej tgħaxxaq bik.

Is 62, 1-5

Qari mill-Ktieb tal-Profeta Isaija

¹Minħabba f'Sijon ma nehdiex,
minħabba f'Čerusalemma ma niskotx,
sa ma tfeġġ bħal dija l-ġustizzja tagħha,
theġġeg bħal torċa s-salvazzjoni tagħha.

²Il-ġustizzja tiegħek għad jarawha l-ġnus,
u s-sebħ tiegħek jarawh is-slaten kollha.

B'isem ġdid għad isejhulek,
isem li għad jagħżlu fomm il-Mulej.

³Għad tkun kuruna ta' ġmiel f'id il-Mulej,
u dijadema ta' sultan f'id Alla tiegħek.

⁴Ma jghidulek aktar l-Abbandunata,
lanqas lil artek l-Imħarbtta.

Lilek għad isejhulek Għaxqti fiha,
u lil artek għad jgħidulha Għarusa;
għax l-għaxqa tal-Mulej fik, u artek għad titgħarras.

⁵Bħalma għarūs jitgħarras xebba,
hekk jitgħarrsek il-Bennej tiegħek;
u bħalma l-għarūs jitgħaxxaq b'għarustu,
hekk jitgħaxxaq bik Alla tiegħek.

Il-Kelma tal-Mulej

RJ. Irroddu ġajr lil Alla

Salm Responsorjali

Salm 88 (89), 4-5.16-17.27.29

R/. (2a): It-tjieba tal-Mulej irrid dejjem nghanni

Int ghedt Mulej:

⁴ «Għamilt patt mal-magħżul tiegħi,
ħlift lil David, il-qaddej tiegħi:
⁵ Jien nagħmel li nislek jibqa' għal dejjem,
li f'kull żmien jibqa' shiħ it-tron tiegħek.» **R/**

¹⁶ Hieni l-poplu li jaf jgħajjat bil-ferħ,
li jimxi, Mulej, fid-dawl ta' wiċcek.

¹⁷ B'ismek jithennew il-jum kollu,
u bil-ġustizzja tiegħek jifirħu. **R/**

²⁷ «Hu jsejjahli: “Int missieri u Alla tiegħi,
fortizza u salvazzjoni tiegħi!”

²⁹ It-tjieba tiegħi nżommha fuqu għal dejjem,
u l-patt tiegħi miegħu jibqa' shiħ.» **R/**

Qari II

Pawlu jixhed għal Kristu, Bin David.

Atti 13, 16-17. 22-25

Qari mill-Ktieb tal-Atti tal-Appostli

Meta ġie f'Antijokja ta' Pisidja, Pawlu qam fis-sinagoga, ¹⁶għamel sinjal b'edu u beda jitkellem: «Nies ta' Iżrael, u intom il-ġnus li tibżgħu minn Alla, isimgħuni. ¹⁷Alla ta' dan il-poplu ta' Iżrael għażel lil missirijietna. Meta l-poplu kien jghix f'art barranija, fl-Ēgħiġi, Alla għamlu poplu kbir u ġarġu minn hemm bil-qawwa ta' driegħu.

²²Meta mbagħad neħħha lil Sawl, qiegħed bħala sultan tagħhom lil David, li għaliex ta din ix-xhieda: "Sibt lil David, bin Ģesse, ragħel skont qalbi, li jagħmel dak kollu li rrid jien."

²³Min-nisel ta' David, Alla, skont il-wegħda tiegħu, ġieb għal Iżrael salvatur, li hu Ģesù. ²⁴Qabel il-miċċa tiegħu, Ĝwanni ġareg ixandar magħmudija ta' ndiema lill-poplu kollu ta' Iżrael. ²⁵U meta kien wasal fi tmiem il-ħidma tiegħu, Ĝwanni qal: "Jien m'iniex dak li intom taħsbu li jien. Imma, araw, warajja ġej wieħed li jien anqas jistħoqqli nħoll il-qorq ta' riglejħ."»

Il-Kelma tal-Mulej

R/. Irroddu ġajr lil Alla

Akklamazzjoni qabel l-Evangelju

Hallelujah. R/. Hallelujah
Għada jinqered il-ħażen tal-art,
u jsaltan fuqna s-Salvatur tad-dinja.
R/. Hallelujah

Evangelju

Ktieb in-nisel ta' Gesù Kristu, bin David.

Mt 1, 1-25

 Bidu tal-Evangelju skont San Mattew

¹Ktieb in-nisel ta' Gesù Kristu, bin David, bin Abraham. ²Abraham nissel lil Iżakk, Iżakk nissel lil Ģakobb, Ģakobb nissel lil Ĝuda u lil ġħutu, ³Ĝuda nissel lil Fares u lil Żarah minn Tamar, Fares nissel lil Hesron, Hesron nissel lil Aram, ⁴Aram nissel lil Għamminadab, Għamminadab nissel lil Naħson, Naħson nissel lil Salmon, ⁵Salmon nissel lil Bogħaż minn Raħab, Bogħaż nissel lil Ghobed minn Rut, Ghobed nissel lil Ĝesse, ⁶Ġesse nissel lil David, is-sultan.

David nissel lil Salamun mill-mara ta' Urija, ⁷Salamun nissel lil Robogħam, Robogħam nissel lil Abija, Abija nissel lil Asa, ⁸Asa nissel lil Ĝosafat, Ĝosafat nissel lil Ĝoram, Ĝoram nissel lil Ĝħużżejja, ⁹Ĝħużżejja nissel lil Ĝotam, Ĝotam nissel lil Aħaż, Aħaż nissel lil Heżekija, ¹⁰Heżekija nissel lil Manassi, Manassi nissel lil Amon, Amon nissel lil Ĝosija, ¹¹Ġosija nissel lil Ĝekonija u lil ġħutu; kien żmien l-eżilju f'Babilonja.

¹²Wara l-eżilju f'Babilonja, Ĝekonija nissel lil Salatjel, Salatjel nissel lil Żorobabel, ¹³Żorobabel nissel lil Abiħud, Abiħud nissel lil Eljakim, Eljakim nissel lil Ażor, ¹⁴Ażor nissel lil Sadok, Sadok nissel lil Akim, Akim nissel lil Eliħud, ¹⁵Eliħud nissel lil Elgħażar, Elgħażar nissel lil Mattan, Mattan nissel lil Ģakobb, ¹⁶Ġakobb nissel lil Ġużeppi, ir-ragħ ta' Marija, li minnha twieled Gesù li jsejhulu l-Messija.

¹⁷Mela n-nisel kollu kien, minn Abraham sa David, erbatax-il nisel, minn David sal-eżilju ta' Babilonja, erbatax-il nisel; u mill-eżilju ta' Babilonja sal-Messija, erbatax-il nisel.

¹⁸It-tnissil ta' Ģesù l-Messija sar hekk: ommu Marija, wara li tgħarrset ma' Ġużeppi, qabel ma marru joqogħdu flimkien, saret omm bil-ħidma tal-Ispirtu s-Santu. ¹⁹Żewġha Ġużeppi, li kien raġel ġust u ma riedx ixandarha quddiem kulħadd, għamel il-ħsieb li jibgħatha bil-moħbi tan-nies.

²⁰Meta kien għadu qiegħed jaħsibha, deherlu anglu tal-Mulej fil-ħolm u qallu: «Ġużeppi, bin David, xejn la tibża' tieħu għandek lil martek Marija, għax dak li tnissel fiha ġej mill-Ispirtu s-Santu. ²¹Hi sejkollha iben, u inti ssemmih Ģesù, għax hu jsalva l-poplu tiegħu minn dnubiethom.»

²²Dan kollu ġara biex iseħħi dak li kien qal il-Mulej permezz tal-profeta, meta qal: ²³«Ara, ix-xebba trissel u jkollha iben, u jsemmuh Għimmanu-El,» li bi l-sienna jfisser “Alla magħna.”

²⁴Ġużeppi, meta qam, għamel kif ordnalu l-anglu tal-Mulej, u ha lil martu għandu. ²⁵Imma baqa' ma għarafhiex sa ma kellha iben, u semmiegħ Ģesù.

Il-Kelma tal-Mulej

RJ. Tifħir lilek Kristu

Jew il-forma l-qasira

Evangelju

Marija jkollha iben, u inti ssemmih Ģesù.

Mt 1, 18-25

Qari mill-Evangelju skont San Mattew

¹⁸It-tnissil ta' Ģesù l-Messija sar hekk: ommu Marija, wara li tgħarrset ma' Ġużeppi, qabel ma marru joqogħdu flimkien, saret omm bil-ħidma tal-Ispirtu s-Santu. ¹⁹Żewġha Ġużeppi, li kien raġel ġust u ma riedx ixandarha quddiem kulħadd, għamel il-ħsieb li jibgħatha bil-mohbi tan-nies.

²⁰Meta kien għadu qiegħed jaħsibha, deherlu anglu tal-Mulej fil-ħolm u qallu: «Ġużeppi, bin David, xejn la tibża' tieħu għandek lil martek Marija, għax dak li tnissel fiha ġej mill-Ispirtu s-Santu.

²¹Hi se jkollha iben, u inti ssemmih Ģesù, għax hu jsalva l-poplu tiegħu minn dnubiethom.»

²²Dan kollu ġara biex iseħħi dak li kien qal il-Mulej permezz tal-profeta, meta qal: ²³«Ara, ix-xebba tnissel u jkollha iben, u jsemmuh Għimmanu-El,» li bi l-sienna jfisser “Alla magħna.”

²⁴Ġużeppi, meta qam, għamel kif ordnalu l-anglu tal-Mulej, u ħa lil martu għandu. ²⁵Imma baqa' ma għarafhiex sa ma kellha iben, u semmieg Ģesù.

Il-Kelma tal-Mulej

R/ Tifħir lilek Kristu